



www.oljan.fo

Jan Müller

26 - 04 - 2013

JT electric- Fingu væl burtur úr í Grønlandi

Eitt samstarv kemur ikki av sær sjálvum, og tað ger útflutningur heldur ikki. Fyrirøkurnar mugu vilja tað og seta neyðugu orkuna til fyri, at tað skal eydnast. Tað er tí upplagt, at Vinnuhúsið rættir eina hond í at hjálpa fyrirøkunum at gera neyðugu uppfylgingina, sigur Heðin Poulsen, stjóri í JT electric heimaftur komin úr Grønlandi. Hann er sera væl nøgdur við fyrireiking og ferð og heldur, at nú mugu fyrirøkurnar og Vinnuhúsið fylgja hesum upp. Fyrirøkan hevur annars fingið fyrispurning frá bretska oljufelagnum BP um at brúka undirvatnskameraid á oljupallum. Oljan.fo spurdi Heðin Poulsen, hví tey fóru við til Grønlands: Ein væleydnað ferð Vit valdu at fara til Grønlands í sambandi við, at Vinnuhúsið skipaði fyri hesum túrinum. Tað er nokkso langt at fara og hildu vit hetta høvið verða áhugavert. Bæði fyri at síggja hvat fyriferst har og verða kunnaðir um menningina og framtíðar útlit, og so sjálvandi fyri at síggja, hvørjir móguleikar eru har. Men vit fóru eisini fyri at vita, um vit kunnu gera okkum enn meiri galdandi á grønlandska marknaðinum, tí vit selja longu okkara trolkamera hagar. Tað gera vit ígjøgnum Vónina, sum vit hava sera gott samstarv við, serliga í Grønlandi og Kanada. Vónin er sterk á hesum marknaðum, og teir hava góð sambond við júst teir kundarnar, sum vit skulu røkka. Triðja orsøkin er at vera saman við føroyskum vinnulívsfólki, tí tað gevur íblástur og tað at netverka gerst bara meiri og meiri týðandi, tá ið man virkar undir handilsligum treytum. Her gjørdist móguleiki fyri at fáa fleiri flugur í einum, og tóku vit móguleikan. Vinnuhúsið skipaði fyri, saman við Syntesa, so tað var lætt at leypa uppí vognin. Íblástur og ítøkiligar ordrar -Hvat fingu tit burturúr? Vit fingu væl burturúr. Tí kunningin um Grønland og vinnulívið har, var rættuliga góð. Skipað varð fyri business seminari á Katuaq, sum er norðurlandahúsið í Nuuk. Har vóru nógvir ymiskir fyrilestrar og eisini kjak á skránni. Eisini varð

skipað fyri vitjanum til ymisk virkir. Men vit fingi ikki bara íblástur. Vit fingi ítøkiligar ordrar í bókina. Føroyski stjórin á Qalut Vónin í Nuuk, Petur Jacob Jacobsen, bjóðaði Polar Seafood at vitja okkum í Katuaq, og teir keyptu sítt fyrsta trolkamera har. Hetta er longu sent til teirra. Polar Seafood er stórt reiðarí og er tað gott at koma innum hjá teimum. Royal Greenland er longu ein góður kundi hjá okkum. Vit vórðu bjóðaðir umborð á Polar Naturalik, sum skal hava hetta trolkameraði. Hetta er ein av stóru rækjutrolarunum. Kristin Højgaard er skipari og hevur skipið føroyska yvirmanning. Væl fyriskipað innrás -Sær tú fyri tær størri samstarv millum føroyskar og grønlandskar fyrítøkur og millum londini bæði? Ja, tað er einki at ivast í, at ein slík væl fyriskipað innrás, eigur at síggjast aftur. Vinnuhúsið hevði verið har yviri áðrenn, og tosað við arbeiðsgevarafelagið har og soleiðis slóðað fyri. at grønlandskar fyrítøkur vóru klárar at taka ímóti. Trúgví eisini at tað er gott og gevandi at fara saman á slíka ferð, tí har kann saktans eitt kappingarelement stinga seg upp, ímillum føroysku fyrítøkurnar, um at vita hvør fær nakað/mest, burtúr túrinum. Flest øll í ferðalagnum eru von við kapping og er tað gott bæði at kunna stuðla hvørjum øðrum í at gera eitt gott arbeiði, og samstundis at vita hvør kann verða bestur. Vinnuhúsið upplagt at skipa fyri - Hvussu heldur tú vit eiga at bera okkum at fyri at menna samstarvið við Grønland? Vinnuhúsið er eitt upplagt organ at skipa fyri slíkum túri. Túrurin varð væl fyriskipaður og eiga allar fyrítøkurnar nú at fylgja upp uppá tað, sum varð sáað í Grønlandi. Vit hava nú sett eplir niður, og vit mugu minnast til at vatna og at taka tey upp í heyst. Flestu fyrítøkurnar eru smáar, og tað er so lætt at fella aftur í vanligu rútmuna, tá ið man kemur heimaftur og gloyma uppfylgingina. Eitt samstarv kemur ikki av sær sjálvum, og tað ger útflutningur heldur ikki. Fyrítøkurnar mugu vilja tað og seta neyðugu orkuna til fyri, at tað skal eydnast. Tað er upplagt, at Vinnuhúsið rættir eina hond í at hjálpa fyrítøkunum at gera neyðugu uppfylgingina, sigur Heðin Poulsen við oljan.fo. Spannandi fyrítøka JT electric er ein spennandi innovativ fyrítøka, sum arbeiðir við menning, framleiðslu og sølu av vørum og tænastrum, bæði til føroyska marknaðin, men eisini til nógv ymisk lond kring heimin. Høvuðsvirksemið hjá fyrítøkuni er tó veitan av vørum og tænastrum til alivinnuna í Føroyum. Í fjør, tá fyrítøkan fylti 40 ár, fluttu tey í nýggjan virkisbygning á Kambsdali. Har eru 20 fólk í starvi. Hetta eru dugnalig og ágrýtin fólk, og tað er rættuliga gott tilfeingi at hava fyri at veita góðar vørur og tænastrur. Men vit hava sanniliga eisini góðar kundar og góðar eigarar, sigur Heðin Poulsen, stjóri. Fyrispurning frá BP Spurdur um teir hava ætlanir at bjóða seg fram í olju- og frálavinnuni sigur hann, at hetta enn er nýtt øki fyri tey, men sjálvandi fylgja tey væl við, um hesar vinnur eisini kunnu fáa gagn av teirra vørum og tænastrum. Eftir vitjanina í Grønlandi var Heðin á eini stórari altjóða messu fyri undirsjóvartøkni í Bretlandi. Har vitjaðu umboð fyri oljufelagið BP á føroyska básinum og spurdu til djúpvatnskameraði, sum møguliga kann brúkast umborð á bori- og framleiðslupallum. Møguliga kann hetta vera byrjan okkara til hesa nýggju, stóru og spennandi verðina, sigur tann virkisfýsni stjórin at enda. Mynd: Peter Jacob Jacobsen, stjóri á Qalut Vónin, og Heðin Poulsen, stjóri á JT electric í Katuaq í Nuuk. Trolkamera, sum